



سوال

لو وقوع جزاء و شرط کو مستلزم ہے یا نہیں؟

جواب

السلام علیکم ورحمۃ اللہ وبرکاتہ

اس آیت میں ”لو“ شرطیہ ہے کیا لو وقوع جزاء و شرط کو مستلزم ہے یا نہیں اور یہ آیت قیاس اقتزانی ہو سکتی ہے یا نہیں۔ اگر ہے تو آپ بصورت قیاس اقتزانی در منطق اس آیت کو بیان فرمائیں؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاۃ والسلام علی رسول اللہ، أما بعد!

اس اعتراض کے تین جواب دیئے ہیں۔

ایک یہ کہ ”لو کنت اعلم الغیب“ کہنے کے وقت آپ کو بعض غیب کی باتوں کا علم تھا۔ مگر آپ نے بطور تواضع کے کلی طور پر علم غیب کی نفی کر دی۔

دوم یہ کہ ”لو کنت اعلم الغیب“ کہنے کے وقت اگرچہ آپ کو کسی غیب کی بات کا علم نہ تھا۔ پھر خدا نے آپ کو بعض باتوں کی خبر دی۔ جیسے آیتہ فلا یظہر سے ظاہر ہے۔

سوم یہ کہ آپ کو لو کنت اعلم الغیب کہنا اپنے طور پر نہیں بلکہ کفار کے سوال کے جواب میں ہے اس وقت آپ کو کسی بات کی اطلاع نہ تھی۔ جب اس کے بعد خدا نے آپ کو بذریعہ وحی بعض باتوں کی خبر دی تو یہ آپ کی نبوت کی دلیل بن گئی۔

پہلے اعتراض کے جواب سے دو باتیں حاصل ہوئیں۔ ایک یہ کہ آپ کو خدائی اختیارات نہ تھے۔ بلکہ جیسے اور انسانوں کی قدرت ہے اس طرح کی قدرت آپ کی تھی۔ دوم یہ کہ آپ کو تمام باتوں کا علم نہ تھا ورنہ اس قدرت کے ساتھ بہت سی بھلائی جمع کر لیتے اور برائی سے بچ جاتے۔

دوسرے اعتراض کے تینوں جوابوں سے معلوم ہوا کہ آپ کو بذریعہ وحی بعض پوشیدہ باتوں کا علم حاصل ہے خواہ لو کنت اعلم الغیب کہنے کے وقت ہو اور بطور تواضع کے کلی طور پر نفی کر دی ہو۔ اور خواہ لو کنت اعلم الغیب کہنے کے بعد ہوا ہو۔ اور بعد ہونے کی صورت میں خواہ کلام کفار کے سوال کا جواب ہو یا اپنے طور پر۔

خلاصہ یہ کہ دونوں اعتراضوں کے جوابوں سے توحید کا پورا نقشہ سامنے آ جاتا ہے۔ جس میں کسی کا اختلاف نہیں۔ وہ یہ کہ نہ آپ کو خدائی اختیارات حاصل ہیں۔ نہ آپ کو علم غیب ہے۔ بجز اس کے کہ کوئی بات آپ کو خدا تعالیٰ بذریعہ وحی معلوم کرادے۔

غرض تفسیر جمل کی عبارت فریق مخالف کو مفید نہیں۔ بلکہ انہی پر حجت ہے مگر وہ بے سمجھے بن سوچے پیش کر رہے ہیں۔ اور عموماً ان کی یہی حالت ہے۔ خدا ان کو سمجھ دے۔ آمین

تفصیل اول :

عموماً مشہور ہے کہ شرط و جزاء کا وقوع ضرور نہیں۔ حالانکہ حقیقت کچھ اور ہے اور وہ یہ کہ کلمات شرط کئی ہیں۔ کسی میں وقوع ضروری ہے کسی میں وقوع ضروری نہیں۔ مثلاً اذ میں وقوع ضروری ہے ان میں ضروری نہیں اہل عربیت کے نزدیک ان مشکوک کے لیے ہے اور چونکہ ان شرط میں اصل ہے اور مشہور ہے۔ اس لیے یہ بات مشہور ہو گئی کہ شرط جزاء کا وقوع ضروری نہیں۔ حالانکہ ضروری بھی ہے اور نہیں بھی۔ لویں عدم وقوع ضروری ہے۔ نور الانوار میں ہے۔

«وہو بمعنی ان انتفاء الجزء فی الخارج فی الزمان الماضي بانتفاء الشرط كما هو عند اهل العربية وان انتفاء الشرط فی الماضي لا یجل انتفاء الجزء كما هو عند ارباب المعقول» (نور الانوار بحث حروف شرط ص 140)

ترجمہ :- لواء اہل عربیت کے نزدیک انتفاء جزا کے لیے ہے بوجہ انتفاء شرط کے اور ارباب معقول کے نزدیک انتفاء شرط کے لیے ہے۔ بوجہ انتفاء جزاء کے۔ قرآن مجید میں دونوں طرح استعمال ہوا ہے۔ آیت کریمہ :

لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا -- سورة الانبياء 22

ارباب معقول کے موافق ہے۔ اس طرح آیت کریمہ :

وَلَوْ كُنْتَ ظَنًّا غَلِيظًا لَفُتُّوا مِنْ حَوْلِكَ -- سورة ال عمران 159

اہل عربیت کے موافق آئی ہے۔ یعنی اگر تو سخت زبان سخت دل ہوتا ہے تو یہ لوگ تیرے ارد گرد سے منتشر ہو جاتے۔

اس طرح آیت کریمہ :

وَلَوْ أَنَّا كَتَبْنَا عَلَيْكَ أَنْ تَقْتُلُوا أَنْفُسَكُمْ أَوْ تَخْرُجُوا مِنْ دِيَارِكُمْ فَفَعَلْتُمْ إِلَّا قَلِيلًا مِمَّنْ -- سورة النساء 66

اہل عربیت کے موافق ہے یعنی اگر ہم ان پر لکھتے کہ اپنی جانوں کو قتل کرو اور اپنے گھروں سے نکل جاؤ۔ تو وہ یہ کام نہ کرتے مگر ان سے تھوڑے۔

نوٹ :- لواء اہل عربیت کے موافق عربی محاورات میں کثرت سے استعمال ہوا ہے۔ اس لیے اہل عربیت نے اس معنی کو اختیار کیا ہے۔ اور ارباب معقول کا مقصد چونکہ انتفاء لازم ہے انتفاء ملزوم پر استدلال کرنا ہے۔ اس لیے ان کے نزدیک دوسرا معنی معتبر ہے۔

تفصیل دوم :

آیت کریمہ کی ظاہر صورت تو قیاس استثنائی کی ہے۔ اگر قیاس اقترانی بنا نا چاہیں تو شکل ثانی کی صورت میں بن سکتا ہے۔ ہم قیاس استثنائی اور قیاس اقترانی دونوں کا ذکر کرتے ہیں۔ مگر پہلے تھوڑی سی تمہید سن لیں۔

تمہید :



قیاس استثنائی میں اگر مقدمہ موضوعہ متصل ہو تو اس میں ملازمہ کلیہ شرط ہے اور قیاس افترائی کی شکل ثانی میں اختلاف مقدمتین فی الحیث اور کلیہ کبریٰ شرط ہے۔ پھر ملازمہ کی دو قسمیں ہیں۔ عقلی اور عرفی۔ عقلی جیسے طلوع شمس کو وجود النہار لازم ہے اور عرفی جیسے حاتم طائی کو سخاوت لازم ہے۔ علم الغیب اور استخار من الخیر کے درمیان بھی عرفی لزوم ہے۔ کیونکہ عموماً دستور ہے کہ جب انسان کو خیر و شر کا علم ہوتا ہے تو وہ خیر کو حاصل کرتا اور شر سے بچتا ہے خاص کر رسول اللہ صلی اللہ علیہ وسلم جب اپنی ذات سے خبر دے رہے ہیں۔ اگر مجھے علم غیب ہوتا تو میں ایسا کرتا۔ تو علم غیب کی صورت میں اس کا وقوع ضروری ہو گیا۔ ورنہ آپ کے کلام میں کذب لازم آئے گا۔ اور کلمہ لوکا استعمال بے محل ہو جائے گا۔ جس سے خدا اور رسول دونوں پاک ہیں۔ شاید کہا جائے کہ لو، ان، اذا مہملہ کا سورہیں۔ اور مہملہ جزیہ کی قوت میں ہوتا ہے تو پھر ملازمہ کلیہ کس طرح ہوا؟۔ اس کا جواب یہ ہے کہ لو مجاز ان کے معنی میں بھی استعمال ہوتا ہے۔ چنانچہ اصول فقہ میں مسائل طلاق وغیرہ میں لکھا ہے (ملاحظہ ہو نور الانوار بحث حروف شرط ص 140)

اس وقت وہ مہملہ کا سورہوگا۔ ورنہ وہ اپنے معنی میں مہملہ کا سورہیں بن سکتا۔ قرآن مجید میں ہے۔

لَوْ كَانَ فِيهِمَا آلَاءُ اللَّهِ لَفَسَدَتَا -- سورة الانبياء 22

اس میں ملازمہ کلیہ ہے اگر ملازمہ کلیہ نہ ہو تو یہ توحید کی دلیل نہیں بن سکتی۔ اس طرح آیت زیر بحث کو سمجھنا چاہیے۔ خلاصہ یہ کہ لوکا اپنا معنی انتفاء لازم سے انتفاء ملزوم جو ارباب معقول کے ہاں معتبر ہے ملازمہ کلیہ کو مستلزم ہے اس لیے اس حالت میں مہملہ کا سورہیں ہوگا۔

قیاس استثنائی۔

«لَوْ كُنْتَ أَعْلَمَ الْغَيْبِ لَاسْتَكْمَرْتَ مِنَ الْخَيْرِ وَمَا مَسْنَى السُّوءِ وَلَكِنِّي لَمْ أَسْتَكْمَرْ مِنَ الْخَيْرِ وَمَسْنَى السُّوءِ فَلَمْ أَكُنْ أَعْلَمُ الْغَيْبِ»

قیاس افترائی۔

«إِنَّمَا لَسْتُ مُسْتَكْمِرًا مِنَ الْخَيْرِ وَمَسْنَى السُّوءِ وَلَكِنْ أَعْلَمُ الْغَيْبِ مُسْتَكْمِرًا مِنَ الْخَيْرِ وَلَمْ يَمَسْهُ السُّوءُ فَانَّمَا لَسْتُ أَعْلَمُ الْغَيْبِ»

هَذَا مَا عِنْدِي وَاللَّهُ أَعْلَمُ بِالصَّوَابِ

فتاویٰ اہلحدیث

کتاب الایمان، مذاہب، ج 1 ص 217